

شah لطیف بھٹائی رح

شمس العلماء ڈاکٹر عمر بن داؤد پوتا

(سندهی سے ترجمہ)

عبدالعزیز خطیب رحمانی

قرآن حکیم ایک مقدس کتاب ہے، سرچشمہ علم و عرفان ہے، بلا شبه وحیٰ الہی ہے جو حضرت محمد رسول اللہ صلی اللہ علیہ وسلم کی ذات کریم پر نازل ہوا جس کا مقصد وحید عالم انسانیت کے لئے هدایت و فیضان ہے، قرآن حکیم مجموعہ ہے، الفاظ کا جس کے جانبے والے حفاظت کھلانے، مجموعہ ہے معانی کا جس کے جانبے سمجھنے والے علماء کھلاتے ہیں، نیز قرآن حکیم مجموعہ ہے آثار کا جس کے حامل اولیاء اللہ گردانے جاتے ہیں، دوسرے الفاظ میں حافظ قرآن، ”صاحب لفظ“، ہوتا ہے، عالم قرآن، ”صاحب معنی“، ہوتا ہے اور عامل قرآن، ”صاحب اثر“، ہوتا ہے،

”اثر“ کی دو قسمیں ہیں، سلبی، اور ایجادی نیز ”اثر“ کا انحصر صحبت پر ہے اگر اختیار کی صحبت اختیار کی جائے گی تو خیر مرتب ہوگا، اس کے برعکس ہو تو شر موثر ہوگا، کیون کہ الصحبۃ موثر، صاحب اثر، یا صاحب نظر، ولی ہوتا ہے، یہ ممکن ہے ایک شخص حافظ بھی ہو، عالم بھی ہو اور ولی بھی ہو لیکن یہ ناممکن ہے کہ جو نرا حافظ ہو وہ ولی بھی ہو، کیون کہ لفظ بغیر معنی کے بے کار ہے اور معنی بغیر اثر کے نادر الوجود،

قرآن حکیم میں اولیاء الرحمن جن معانی میں آیا ہے اس سے مراد موجودہ اصطلاح اهل تصوف نہ لی جائے کہ ولی ہر اس شخص کو کہا جاتا ہے جس سے غیر معمولی کراماتیں صادر ہوں، بلکہ ولی اور عارف کامل سے ہماری مراد اور مفہوم ایسی شخصیت ہے جو خداپرستی اور نیکوکاری کے خوبصورت

سانچے میں ڈھلی ہو اور اسلام، ایمان، اور احسان کے مرحلہ ہائے شوق کو بخوبی طے کر کے ”تغلقوا بالخلق اللہ“، کے رنگ میں رچی بسی ہو، جس کی نگہ کی تیغ بازی سے ہمارے دل و نگہ کا زاویہ بدل جائے اور جس کی خدا دوستی، خدا طلبی اور خدا اعتمادی سے اور اس کی شرف صحبت سے اس کی شخصیت کی خوبیوئے خدا پسندی سے ہم اپنی اصلاح کرسکیں ۔

آج ہم سرزین سندھ کے حافظ قرآن، عالم معانی و معارف قرآن نیز صاحب اثر، عارف کامل حضرت شاہ سید عبداللطیف بہٹائی رحمۃ اللہ علیہ کا ذکر خیر کر رہے ہیں تاکہ ہم ان کی غیر معمولی اور عظیم شخصیت کی روشنی سے زندگی کی نمود میں سہمیز کا کام لے سکیں اور زندگی میں جو ذوق سفر کا دوسرا نام ہے ہم شوق طلب میں آگے قدم بڑھا سکیں ۔

شاہ لطیف رح بہٹائی کا خاندانی سلسلہ یہ ہے کہ سید عبداللطیف رح بن سید حبیب بن سید عبدالقدوس بن سید جمال بن سید عبدالکریم رح بلڑی والی بعض مؤرخ کہتے ہیں کہ شاہ صاحب سید عبدالکریم بلڑی والوں کے بوتے تھے، اور بعض کی رائے ہے کہ پڑپوتے تھے، بھر صورت اس میں شک نہیں کہ شیخ سید عبدالکریم بلڑی والی بزرگ، پرہیزگار اور متدين انسان تھے، میباری، سے ہالہ میں تشریف لائے، حضرت مخدوم نوح رحمۃ اللہ علیہ سے روحانی رابطہ خاصا استوار رہا، اس کے بعد بلڑی کے مقام پر مستقل سکونت فرمائی، حضرت شاہ عبدالکریم (بلڑی) کے تین بیٹے تھے سید وارث رح، سید واسع، اور شاہ حبیب رح، شاہ حبیب جب بڑے ہوئے تو اپنا آبائی گاؤں چھوڑ کر ہالہ تحصیل میں مقام ”وسن“، کے قرب و جوار میں آن کر آباد ہوئے، اور ان ہی کے نام سے یہ گاؤں مشہور ہوا، اب اس بستی کے کھنڈرات ہی دکھائی دیتے ہیں، یہاں ان کے گھر ۱۱۵۲ھ بمطابق ۱۶۹۰ء میں ایک فرزند پیدا ہوا، جن کا نام نامی سید عبداللطیف تجویز کیا گیا۔ یہ بقول اهل سندھ ”جائیندی“

جام،) (پیدائشی طور پر ہی وہ سردار تھے) ولادت سے لے کر عنفوان شباب تک شاہ صاحب غیر معمولی فوق الفطرت تصرفات و کرامات کے امین اور اسرار و رسوز الہیہ کے حامل تھے -

شاہ لطیف ابتداء شعور ہی سے خلوت پسند، کم آیز، اور دیر آشنا تھے۔ وہ عشق سولائے کریم میں ہمیشہ سرشار و مدهوش رہتے تھے، صحو کی بجائے سکر و جذب کا غلبہ رہا کرتا تھا، اور کیف و مستی کے عالم میں رہا کرتے تھے، عشق الہی آپ کی گھٹی میں ازل سے پڑا ہوا تھا۔ طبیعت کی یہ بے قراری اور کرب انہیں اشیاء کی معرفت اور روحانی رازوں کے حل و کشایش میں سرگرم رکھتی اور آپ خدائی بزرگ و برتو سے محبت کے ساتھ اس کی مخلوق سے محبت فرمایا کرتے تھے۔ چنانچہ یہ ایک تاریخی حقیقت ہے کہ شاہ عبداللطیف رح جوانی کے عالم میں مرزا ییگ (مغل) کی صاحبزادی حسین دوشیزہ کے زلفوں کے اسیر ہوئے، وہ تحصیل ہالہ میں سانگڑی نہر کے کنارے رہتی تھی، شاہ صاحب کا یہ مجازی معاشقہ جو اک دن حسن حقیقت کی طلب گاری اور وارفتگی کا پیش خیمه تھا، دن دونی رات چونکی ترقی پر تیا، آخر شاہ صاحب کے ذہن میں تجویز آئی کہ اس فتنہ پرداز، خوب رو، حسینہ کے والد مرزا ییگ سے اس کا رشتہ طلب کیا جائے۔ چنانچہ رشتہ طلب کیا گیا لیکن مرزا ییگ نے جو کلمہوڑوں کے عہد سے قبل حکومت کرتا تھا، اپنے تمول اور ثروت پر گھمنڈ کی بناء پر اس نے اس رشتہ کو ناپسند کیا اور شاہ صاحب کی عسرت و افلاس سے بھر پور زندگی پرالتا خنده زن ہوا، اس نے رشتہ کرنے سے صاف انکار کر دیا۔

یہ روایت مشہور زبان زد خاص و عام ہے کہ شاہ صاحب نے سانگڑی لب جو کے کنارے ایک ریت کے ٹیبلے پر ڈبوہ ڈال دیا، اور وہیں کچھ عرصہ عالم سوز و ساز میں گزارے، کسی کو بھی ان اسرار الہیہ کی خبر تک نہیں

تهی، البتہ ایک گذریا ”جام“، نامی شاہ صاحب کی خدمت اقدس میں آیا جایا کرتا اور خدمات بجالاتا، شاہ صاحب نے اپنی اسی ابتدائی دور کی واردات اور کیفیات قلبی کو اپنے اشعار میں اس کچھ انداز سے بیان کیا ہے۔ ”کہ یہ شب و روز سیرے لئے جانکاہ ثابت ہوئے ہیں، میں نے خون جگر بی کر اور خون کے آنسو رو رو، کر اس راہ عشق کی صعوبتوں اور تکالیف کا مقابلہ کیا ہے، اس راہ محبت کی مشکلات، ابتداء عشق میں بہت بڑی نظر آتی ہیں، لیکن اب میں ان مصائب و آلام کا خوگر ہو چکا ہوں اور اب ایسا محسوس ہوتا ہے گویا کہ یہ تو معمولی کائنے ہیں جن کی چیزیں کائنی خاص احساس بھی نہیں ہوتا، جب تک مجھے میں سانس ہے میں اپنے محبوب کی طلب گاری اور جستجو سے باز نہیں آؤں گا۔“

شاہ بھٹائی کے والد ماجد سید حبیب شاہ صاحب رح انھیں سانگڑی نہر کے کنارے اس ٹیلی سے جہاں شاہ صاحب نے قیام کیا تھا واپس لائے اور انھیں جو حالت جذب میں گرد و غبار سے اٹے ہوئے تھے غسل کرایا، اس اثناء میں شاہ صاحب سے غیر معمولی فارق عادات کرامات صادر ہوئیں اور شاہ صاحب نے اپنی معنوی اور روحانی تصرفات سے مخلوق کی بے لوث خدمت کی۔ وہ کلمہ ”حق“ کی سربلندی کے لئے اس راہ خدا طلبی و حق پرستی کے مصائب و تکالیف سے دو چار ہونے کے باوجود تابت قدم، ”صاحب استقامات“، اور اولی العزم رہے۔ وہ اپنی شان استغنانے کی وجہ سے اہل دولت، اہل ہوس سے بے نیاز ہو کر اہل دل کے زمرہ لا یحزنون کے نمائندے بن گئے اور خلق خدا کو فیضان پہنچاتے رہے اور رشد و هدایت کا یہ سر چشمہ آپ رح کی وفات کے بعد آپ رح کے عارفانہ کلام ”شاہ رح جو رسالو“، کے ذریعہ تا ہنوز جاری ہے۔

مہران کی سرسبزو شاداب وادی کے گل سرسبد شاہ لطیف بھٹائی کے اشعار، کافیوں اور ایات کا یہ علمی تحفہ ”شاہ جو رسالو“، کے نام سے مشہور

ہے۔ موصوف کے خادم اور مرید خاص فقیرتمر نے جو کاتب حاصل بھی تھا، ان کا کلام قلمبند کیا ہے، تم فقیر کے علاوہ شاہ صاحب کے ایک اور مزاج شناس مرید سید بلاں نامی بھی تھے۔ جنہیں انہوں نے اپنا متنبی بنایا تھا، اور وہ ہمه وقت آپ کی خدمت میں مشغول رہتے تھے۔ سید بلاں بھٹ شاہ سے دو میل کے فاصلے پر سانگڑی نہر کے کنارے رہا کرتے تھے۔ یاد رہے کہ شاہ صاحب لاولد تھے، جہاں تک شاہ صاحب کے حقائق و معارف سے بھرپور کلام، شاعری کے فروغ اور مقبولیت کا تعلق ہے۔ شاہ صاحب کے "شاہ جو رسالو" کی غیر معمولی مقبولیت اور ہر دل عزیزی نے عوام و خواص کے دلوں کو سوہ لیا، خصوصاً سرزین سندھ، کے عوام ہاری، کاشتکار، زمیندار نیز علماء اور اہل نظر کے علاوہ عوامی، علاقائی گیتوں کے روپ میں فکاروں اور قولوں نے اسے محافل سماع کے ذریعہ زیادہ سے زیادہ پھیلایا،

یہی وجہ ہے کہ شاہ صاحب کا عارفانہ اور درویشانہ کلام جس کا ہر بول محبت کے کیف اور عشق کی حلاوت میں ڈوبتا ہوا ہے۔ دکھی دلوں کے درد کا مرہم ہے، خصوصاً مضائقات سندھ کے ہر بچے، بوڑھے اور جوان کو ازبر ہے یہاں تک کہ تھرپارکر کے چولستانی علاقہ میں پکریاں چرانے والے گدریوں، بھیڑوں کے چرواحوں اور اونٹوں کے ساریانوں تک کو ان کا کلام یاد ہے، اور انسانی قلوب پر پتھر کی لکیر بنا ہوا ہے۔

شاہ صاحب رح مددوح چونکہ لاولد تھے۔ اور آپ کی معنوی اولاد، مریدین و معتقدین کے سوا کوئی ظاہری اولاد نہ تھی۔ اس لئے آپ کے بعد آپ کی خانقاہ کے مسندنشین سید جمال شاہ کے خاندان سے ہوئے جو شاہ حبیب رح کے بھتیجے تھے۔

ایک مشہور کرامت:

شاہ لطیف بھٹائی جب بھٹ میں اپنے مریدین و متولیین کے ساتھ مستقل

طور پر مقیم ہوئے تو آپ کے حلقوں کے فقراء اور درویش راگ الائچے، طنبوہے اور دیگر سازوں سے اپنی جمیعت خاطر کا سامان بھم پہنچاتے، ان راگ رنگ کی مجالس کا علم، نگر ٹھٹھہ کے مفتی، اعظم مخدوم معین الدین رح کو ہوا، (جو ”مخدوم ٹھارو“ کے نام سے مشہور تھے)، تو مخدوم ٹھٹھوی رخت سفر باندھ کر حضرت شاہ صاحب کے آستانہ اقدس پر حاضر ہوئے کہ شاہ صاحب کو ”سماع“، سے (جس کا بنیادی عنصر موسیقی ہے جو بقول مولانا ابوالکلام آزاد شرعاً جائز اور قانوناً منع ہے، بحوالہ مکاتیب ”غبارخاطر“، روکین، یہ بات شاہ صاحب کو کشف سے معلوم ہو گئی تو انہوں نے اپنے مریدین سے فرمایا کہ مفتی مخدوم ٹھارو، نگر ٹھٹھہ سے فتویٰ داغنے آرہے ہیں لہذا سب مزامیر، طنبوہے اور اور آلات موسیقی آپ نے محفل خانے سے اٹھوا کر ایک کمرے میں رکھوا دئے اور تلا لگوا دیا، جب مخدوم ٹھارو وہاں آئے تو اس نے اس کمرہ میں سے سازوں کی آواز محسوس کی، پوچھا ساز کون بجارتھا ہے! شاہ صاحب نے فرمایا، ”جب شکستہ دل اور عکسے کہ کشته نشد از قبیله“ ما نیست، قسم کے لوگ آپس میں باہم مل کر غم گساری کرنے ہیں تو تب لکڑیاں بھی آہ و فغان کرتی ہیں ”یا کریم یا کریم“، اور جان کی رگیں بھی ”تو ہی تو“، کا ذکر کرتی ہیں، وہی آہ و نریاد کرتے ہیں جو کافی عرصہ جدائی کے بعد آپس میں ملنے ہوں، شکستہ دل اللہ تعالیٰ کے سچے عاشق ہیں جو شکایت کرتے ہیں مگر جس درد سے ان کے دل بھرے ہوئے ہیں اس کا اظہار نہیں کرتے وہ اپنے دل کا دھوان، بھاپ اور بھڑاس بھی نہیں نکالتے، محض سوز و عشق کے عالم میں اپنے مقصد کی طلب میں مشغول ہیں،۔

شاہ صاحب رح کے ان الفاظ نے مخدوم ٹھارو کے دل پر ایک عجیب انر ڈالا اور وہ شاہ صاحب رح کے مرید ہو گئے۔ مخدوم معین الدین ٹھٹھوی اور شاہ صاحب تقریباً ہم عمر تھے۔

جب شاہ لطیف صاحب رح جوان تھے تو آپ ٹھٹھہ جا کر مخدوم موصوف کا

وعظ سنا کرتے تھے، شاہ صاحب اکثر سامی فقراء کا لباس زیب تن فرمایا کرتے اور پسند فرماتے،

شاہ صاحب نے ۶۳ تریسٹھ برس کی عمر میں وفات پائی انالہ وانالیہ راجعون۔ حالانکہ آپ کسی مرض میں سبتلا نہیں ہوئے، تاہم آپ نے وصیت فرمائی کہ مجھے بھٹ میں دفن کیا جائے اور اسی گنبد والی مسجد کے قریب جس کی تعمیر شاہ صاحب نے خود اپنے ہاتھوں سے کی تھی آپ مدفون ہوئے۔ سکھر کے مشہور حاکم رازی عین نے غلام شاہ کاموڑے کے حکم سے شاہ صاحب کا مقبرہ تیار کرایا، (۱۱۶۵ھ بمطابق ۲۰۳۱ء) دوسری قبریں آپ کے خاص خدام اور فقراء کی ہیں، اور آپ کے خاندان کی قبریں بھی آپ کے مزار مقدس کے قریب ہیں۔ خیرپوریرس کے لونگ فقیر نے (جو شاہ صاحب کا خاص عقیدت مند اور مرید تھا) بھٹ شاہ میں ایک کنوں کھودوایا ہے اس کے بعد شاہ صاحب کے سجادہ نشینوں کے علاوہ سندھ کے میروں اور رئیسوں نے فقراء اور زیارت کرنے والوں کے لئے رہا ہش گاہیں، بنوائی ہیں۔

الغرض شاہ صاحب غیر عمولی خوبیوں اور بڑی صفات حمیدہ کے مالک تھے آپ کا عارفانہ کلام انسانی زندگی کے لئے ایک مستقل پروگرام اور پیغام ہے۔ جس میں انسانی اور اخلاقی قدروں کی تکمیل کرنے پر زور دیا گیا ہے، چونکہ شاہ صاحب نظریہ وحدۃ الوجود کے قائل تھے اس لئے ان کا کلام خدا پرستی اور نیکو کاری کے ساتھ انسانیت دوستی کی بھی دعوت دیتا ہے، اور ہر قسم کے مذہبی تعصب، تنگ نظری اور منافرت سے بلند و بالا ہے۔ ان کا کلام انسانوں سے باہمی خلوص و محبت نیز ہمدردی پر آمادہ کرتا ہے۔ نیز ان کے کلام اور پروگرام کا تعلق نہ کسی عارضی دور سے تھا نہ ہی کسی خاص حلقوں اثر سے متعلق تھا، بلکہ بقول ڈاکٹر ایچ۔ ٹی شوری "شاہ لطیف کا کلام اس قابل ہے کہ اس سے ہر شخص فائدہ اٹھائے"۔

لیکن افسوس ہے کہ شاہ صاحب کا کلام جس زبان سندھی میں ہے اس زبان کے جانبے والے تک شاہ صاحب کی تعلیمات اور ان کے عارفانہ کلام کی عظمتوں سے ابھی تک بے بہرہ ہیں، اب ہم آخر میں شاہ صاحب رح کے کچھ ملفوظات درج کرتے ہیں ۔

ملفوظات شاہ لطیف بھائی رح :

دغا اور سکر و فریب سے دور رہو، وگرنہ تم محض نام کے مسلمان کھلاؤ گے، جھوٹ کبھی بھی نہ بولو، اپنے دوستوں کے گھر باریار مت جاؤ کیوں کہ یہ ہلکا پن اور تمہاری عزت و وقار کے خلاف ہے ۔ یہ پڑوسیوں کے نئے بے محل گفتگو کا موقع بھم پہنچانا ہے ۔

یہ دنیا فانی ہے، بالآخر رب واحد ہی کی طرف لوٹنا ہے، اس لئے دنیا کی عارضی لذتوں پر ریجھ کر تم آخرت کو فراموش نہ کردو، اس دنیا میں زبانی طور پر ہر شخص تمہارا دوست کھلاتا ہے، لیکن آڑے وقت میں وہ ساتھ چھوڑ دیتا ہے کیونکہ اس زمانے میں خلوص اور قربانی کا ماڈہ لوگوں میں منقوص ہو گیا ہے ۔ اگر تم چاہتے ہو کہ شہرت اور ناموری ترک کر کے سرخ رو اور کامیابی سے ہم کنار ہو کر اس دنیا سے سدھارو، تو خود غرضی اور بغض و کینہ سے اپنا دل پاک رکھو ۔

دنیا میں زندہ رہ جتنا وقت تمہیں ملتا ہے اسے ضائع مت کرو، بلکہ اپنے دینی اور دنیاوی فرائض بجا لاؤ، گذرا ہوا وقت دوبارہ لوٹ کر نہیں آتا، اس لئے اپنا فرض وقت پر سر انجام دیتے رہو، تاکہ پچھتاوے کے دن (روز حشر) تمہیں پچھتاوا نہ پڑے، دعا اور عبادت اگر تم کثرت سے نہیں کر سکتے تو تھوڑی ہی کر لیا کرو، یہ غفلت اچھی نہیں ہے، برسے لوگوں کی صحبت سے کنارہ کش رہو، وگرنہ بروں کی بڑی عادتیں اپنا کر تم بھی ان ہی جیسے ہو جاؤ گے، مصائب و آلام میں بلند حوصلہ رہو، اور صبر و برداری سے کام لو، گھبرا نے

سے کام بگڑ جاتے ہیں۔ مصیبت زدہ کی وہی مدد کرتا ہے، جس میں جذبہ ایثار و قربانی بھرا ہو، اور بنی نوع انسان کی یہ لوث خدمت کا مادہ رکھتا ہو وگرنہ عام طور پر سب لوگ اپنے ذاتی مفاد ہی کے لئے کوشان ہیں۔

قضايا و قدر کے سامنے انسان بے سب ہے، تقدیر کے آگے تدبیر بے کار ہے، اللہ تعالیٰ کی جانب سے جو بھی عطا ہو اس پر راضی برضاء رہو، حسب و نسب اور اپنی نسل پر فخر نہیں کرنا چاہئے کیونکہ اللہ تعالیٰ کسی کو بھی فضیبات اور رتبہ جس سے چاہے بخش دے سے وہ قادر مطلق اور غالب کل ہے۔

